

فکر اقبال کی سیاسی اور تہذیبی اہمیت

فضہ پروین

فکر اقبال کے دو اہم مدارقارئین کے لیے قابل توجہ ہیں۔ ان میں سے ایک مدارتو وہ ہے جس میں وہ اپنی بصیرت کے اعجاز سے معاشرتی اور سماجی زندگی کو قومی اور ملی تقاضوں سے ہم آہنگ کرنے کی سعی میں مصروف نظر آتے ہیں فکر اقبال کا دوسرا مدار اس سے زیادہ وسعت کا حامل ہے۔ اس میں وہ اپنی پوری قوت، جذبے اور ارتکاز توجہ کے ساتھ اپنی خداداد صلاحیتوں کو رو بعمل لائے کر دلوں کو مرکز مہرو دوفا کرنے کی کوشش کرتے ہیں۔ یہ مدار اپنی نوعیت کے لحاظ سے آفاقی نوعیت کا حامل ہے۔ بادی انظر میں یہ دونوں مدار اپنے الگ الگ مقاصد اور اہداف کی جانب سرگرم سفر رہتے ہیں مگر ان میں ربط باہمی بھی موجود ہے۔ علامہ اقبال نے عصری آگبی کو پروان چڑھانے کے سلسلے میں جو فقید المثال جدوجہد کی اس کا تاریخی تناظر میں مطالعہ کیا جائے تو یہ حقیقت روز روشن کی طرح واضح ہو جاتی ہے کہ اپنی علمی بصیرت سے انہوں نے مستقبل کے بارے میں جو پیش بینی کی تھی وہ حرفاً بحرفاً ثابت ہوئی۔ زندگی کے تمام مسائل پر ان کی گہری نظر تھی۔ معاشرتی، سماجی، تہذیبی اور سیاسی زندگی کے حسن و قبح پر ان کے مدبرانہ تجزیے متعدد نئی بصیرتوں کے مظہر ہیں۔ ان کے انکار میں تدبیر، تفکر اور تعلق کا جو دھنک رنگ منظر نامہ دکھائی دیتا ہے اس کے اعجاز سے قاری ایک جہان تازہ کی جھلک دیکھ لیتا ہے جو ملت اسلامیہ کے روشن مستقبل کی نوید لیے ہوئے ہے۔ حرفاً صداقت لکھنے کا یہ منفرد انداز فکر اقبال کا منفرد روپ سامنے لاتا ہے۔

علامہ اقبال نے مغرب کے تصور قومیت کو بیباگ دہل ہدف تقدیم بنایا۔ مغربی تصور قومیت اس قدر راغو، غیر حقیقی اور غیر فطری ہے کہ اس کے مسموم اثرات سے رتیں بے شمر ہو کر رہ گئی ہیں۔ مغربی تصور قومیت میں انسانیت کے وقار اور سر بلندی کا سرے سے کوئی معیار ہی دکھائی نہیں دیتا۔ ایسا محسوس ہوتا ہے کہ یورپی اقوام نے اسلامی تعلیمات سے متصادم ایک ایسا تصور قومیت اپنایا جس میں بنیادی انسانی حقوق کوئی خیال نہیں رکھا گیا۔ اسلامی قومیت کا تصور ان کے خیال میں جدید عصری تقاضوں سے ہم آہنگ ہے اور اس کے اعجاز سے ملت اسلامیہ کے اتحاد کی راہ ہموار ہو سکتی ہے۔ علامہ اقبال نے مغربی تصور قومیت اور اسلامی تصور

قومیت کے فرق کی وضاحت کرتے ہوئے اصلاحی اور تغیری انداز میں یہ مشورہ دیا تھا:

اپنی ملت پر قیاس اقوام مغرب سے نہ کر
خاص ہے ترکیب میں قوم رسول ہاشمی
ان کی جمعیت کا ہے ملک و نسب پر انحصار
قوت مذہب سے ممتحن ہے جمعیت تری
دامن دیں ہاتھ سے چھوٹا تو جمعیت کہاں
اور جمعیت ہوئی رخصت تو ملت بھی گئی

اسلامی قومیت سے علامہ اقبال ملت اسلامیہ کی مجموعی قوت مراد لیتے ہیں۔ انہوں نے بالعموم قوم کے
بجائے ملت کا لفظ استعمال کیا ہے۔ ملت کا یہ آفاتی تصور مذہب کی اساس پر استوار ہے جس میں نصرف ہر
قلم کے امتیازات کو بخوبی بن سے اکھڑ پھینکنے کی راہ دکھائی گئی ہے۔ علامہ اقبال نے علاقائی، نسلی، اسلامی اور
رنگ کی بنیاد پر کی جانے والی حد بندیوں اور امتیازات کے خلاف ہمیشہ کھل کر لکھا۔ ان کا خیال تھا کہ جو بھی
اس نوعیت کے امتیازات کا حامی ہو گا وہ نیست و نابود ہو جائے گا۔ ملت اسلامیہ کی ترقی، خوش حالی اور بقا
نوشتہ تقدیر ہے۔ ملت اسلامیہ نے روشنی کے جس سفر کا آغاز کیا ہے، اس کی راہ میں حائل ہونے والی
قوتوں کو حرف غلط کی طرح مٹا دیا جائے گا۔ ملت اسلامیہ کے بارے میں علامہ اقبال کے تصورات نے
صرف بزرگی کے مسلمانوں کو ایک ولہ عطا کیا اس کے اثرات پوری دنیا پر بالعموم اور اسلامی ممالک پر
بالخصوص مرتب ہوئے۔ علامہ اقبال کا خیال تھا کہ مذہب، تہذیب و تمدن، تاریخ اور مستقبل کے لیے ایک
ٹھوس اور واضح منصوبہ بندی کو جہد للبقاء کے سلسلے میں کلیدی اہمیت حاصل ہے۔ ملت اسلامیہ کو تصور قومیت کی
حقیقی روح سے آشنا کرنے کے سلسلے میں علامہ اقبال کی خدمات بہت اہم ہیں۔ انہوں نے مذہب کو اسلامی
قومیت کا اہم ترین جزو قرار دیا:

قوم، مذہب سے ہے، مذہب جو نہیں تم بھی نہیں
جذب باہم جو نہیں، محفل اجم بھی نہیں
پاک ہے گرد دلن سے سر دامان تیرا
تو وہ یوسف ہے کہ ہر مصر ہے کنعاں تیرا
یہی مقصود فطرت ہے، یہی رمز مسلمانی
اخوت کی جہانگیری، محبت کی فراوانی

بتان رنگ و خوں کو توڑ کر ملت میں گم ہو جا
نہ تورانی رہے باقی، نہ ایرانی، نہ افغانی
ہوس نے ٹکڑے ٹکڑے کر دیا ہے نوع انسان کو
اخوت کا بیاں ہو جا، محبت کی زبان ہو جا
یہ ہندی، وہ خراسانی، یہ افغانی، وہ تورانی
تو اے شرمندہ ساحل اچھل کر بے کراں ہو جا
غبار آلوہ رنگ و نسب ہیں بال و پر تیرے
تو اے مرغ حرم اڑنے سے پہلے پرفشاں ہو جا

اسلامی تصور قومیت کی افادیت سے آگاہ کرتے ہوئے علامہ اقبال نے ملت اسلامیہ کو حقائق کا
حسس و ادراک کرنے کی جانب متوجہ کیا ہے اور اپنے موقف کی مزید وضاحت کی ہے اور حق و صداقت پر
مبنی اپنے خیالات کو اپنے افکار کی اساس بنایا ہے۔ انھوں نے تاریخ اسلام اور پوری انسانیت کے مسائل کو
ایک منفرد انداز میں اپنے افکار کی زینت بنایا ہے۔ علامہ اقبال نے اسلامی قومیت کے حوالے سے تاریخ اور
اس کے مسلسل عمل پر بھر پور توجہ دی ہے۔ انھوں نے تاریخ کے ہر دور پر نظر رکھی ہے اور تاریخ کے وہ سربستہ
راز اور سیل زمان کے وہ مہیب تپھیرے جو کئی اقوام کو اپنی مہیب موجود میں بھالے گئے ان کے اسرار و رموز
کی گردہ کشائی کرنے میں کوئی تامل نہیں کیا۔ وہ اپنے تاریخی شعور کو اس طرح بروئے کار لاتے ہیں کہ اس
کے مجرنماء اثر سے اذہان کی تطہیر و تنوری کا اہتمام ہوتا چلا جاتا ہے۔ یہاں یہ بات قبل ذکر ہے کہ علامہ اقبال
نے ہر قسم کی عصیت، منافرتو، عناد اور رنگ نظری کے خلاف سخت جدو جہد کی اور اخوت کی جہانگیری اور
محبت کی فراوانی کو مقیاس العمل قرار دیا۔ ۱۸۵۱ء کی ناکام جنگ آزادی کے بعد برعظیم کے بے بس اور
مظلوم مسلمانوں کو جس ہلاکت آفریں دور سے گزرنا پڑا اور جن لرزہ خیز، اعصاب شکن اور روح فرسا
واقعات کا سامنا کرنا پڑا وہ تاریخ کا بہت بڑا سانحہ ہے۔ ان مسوم حالات میں جب مسلمانوں کی عدم
شاخت اور بے چہرگی کا مسئلہ مگیہر صورت اختیار کرتا چلا جا رہا تھا، علامہ اقبال نے اپنے افکار سے ملت
اسلامیہ میں ایک نئی روح پھونک دی:

منفعت ایک ہے، اس قوم کی نقصان بھی ایک
ایک ہی سب کا نبی، دین بھی، ایمان بھی ایک
حرم پاک بھی، اللہ بھی، قرآن بھی ایک
کچھ بڑی بات تھی ہوتے جو مسلمان بھی ایک؟

یورپ میں نظام سیاست نے جو رخ اختیار کیا ہے اس میں مفاد پرستی، خود غرضی اور استھان نے انسانیت پر عرصہ حیات تنگ کر دیا ہے۔ علامہ اقبال کی خواہش تھی کہ ملت اسلامیہ ایسا نظام سیاست وضع کرے جو کہ فطرت اور اسلام کے تقاضوں سے کامل ہم آہنگی رکھتا ہو۔ یہ نظام سیاست اسلام کے ابد آشنا اصولوں کا آئینہ دار ہونا چاہیے۔ اسلام کے نظام سیاست کو وہ ملت اسلامیہ کے لیے نجات کا وسیلہ سمجھتے تھے اور ملی وحدت کے لیے اسے بہت اہمیت دیتے تھے۔ انہوں نے ملت اسلامیہ میں آزادی کی ترب پیدا کرنے کے لیے تاریخ کے مسلسل عمل کی جانب توجہ مبذول کرائی۔ ہیگل نے لکھا ہے:

چونکہ انسانی آزادی اور احساس آزادی ایک چیز ہے لہذا آزادی کا ارتقا شعور و ذہن کا ارتقا ہے۔ اس عمل میں ہر قسم کے افکار تشكیل پاتے ہیں اس لیے فلسفہ تاریخ صرف انسانی عمل ہی کو ظاہر نہیں کرتا بلکہ وہ کائناتی عمل سے بھی پر دہ اٹھاتا ہے۔^۱

علامہ اقبال نے ملت اسلامیہ کو درپیش خطرات کا نہایت خلوص اور دردمندی سے جائزہ لیا۔ انہوں نے اس جانب توجہ دلائی کہ آزمائش اور ابتلاء کا یہ دور مغض اتفاقی یا حداثاتی ہرگز نہیں بلکہ اس کے پس پرده صدیوں کی غفلت اور بے بصیری ہے جس کے مسموم اثرات کے باعث اجتماعی زندگی اور گلشن ہستی میں رتیں بے شمار اور کلیاں شر کر دی گئی ہیں۔ اجتماعی زندگی میں فلاح اور امن و سلامتی کا دور لانے کے لیے ضروری ہے کہ ملت کے اندر ایک جذب بآہمی کو پروان چڑھایا جائے۔ انسانی جبلت کا تقاضا یہی ہے کہ بآہمی اشتراک عمل سے زندگی کی شب تاریک کو سحر کیا جائے۔ علامہ اقبال نے واضح کر دیا کہ جذب بآہمی ہی سے اس عالم آب و گل کے سارے نظام چل رہے ہیں۔ جن پر باطن ایام روشن ہے وہ جانتے ہیں کہ کہکشاں کے ستارے ہمیں یہی درستی ہیں کہ بآہمی اشتراک عمل ہی سے ضیا پاشیاں ممکن ہیں۔ ملت اسلامیہ کے بارے میں علامہ اقبال نے یہ واضح کر دیا کہ مذہب کو روحاںی مقاصد کے حصول کے لیے استعمال کرنے سے نئی قدریں اور نئے انداز فکر سامنے آسکتے ہیں۔ اپنے ایک خطبے میں وہ لکھتے ہیں:

میں تو کچھ یوں ہی دیکھ رہا ہوں کہ اللہ تعالیٰ کی قدرت کاملہ شاید ہم مسلمانوں کو بتدریج سمجھا رہی ہے کہ اسلام نہ تو وطیت ہے، نہ شہنشاہیت، بلکہ ایک انجمن اقوام جس نے ہمارے خود پیدا کردہ حدود اور نسلی امتیازات کو تعلیم کیا ہے تو محض سہولت تعارف کے لیے۔ اس لیے نہیں کہ اس کے اکان اپنا اجتماعی مطیع نظر محدود کر لیں۔^۲

انسانی زندگی کی تمام تر گنجیاں اور ہنگامہ آرائیاں فکر انسانی کی جوانیوں، بصیرت افروز تصورات اور فہم و ادراک کی مرہون منت ہیں۔ انسان کی تخلیق سے فطرت کے متعدد مقاصد وابستہ ہیں۔ انسانی ذہن و ذکاوت کے اثر سے نہ صرف موجودہ بلکہ آنے والی نسلیں بھی فیض یاب ہوتی ہیں۔ عقل و خرد کی گھنیماں

سلجھانے والے اس بات سے متفق ہیں کہ فہم و ادراک نے روشنی کا جو سفر شروع کیا ہے اس کی تکمیل نسل در نسل فکر انسانی کے چیم سفر اور تاریخ کے مسلسل عمل سے وابستہ ہے۔ عصری آگہی سے متعلق افکار اقبال میں ان تمام امور کی جانب توجہ مبذول کرائی گئی ہے۔ زندگی کی برق رفتار یوں اور سائنسی انقلاب نے حالات کا رخ بدل دیا ہے۔ علامہ اقبال نے بدلتے ہوئے سماجی حالات اور تغیری پذیر اقدار و روایات کے بارے میں اپنے مضمون ”قومی زندگی“ میں لکھا ہے:

اب دماغوں، تہذیبوں اور تمدنوں کی ہنگامہ آرائیوں کا وقت ہے اور یہ جگ ایک ایسی جنگ ہے جس کے زخم رسیدہ زنگاری اور کافوری مرہم سے ہر گز ابھی نہیں ہو سکتے۔ ظاہری فاصلہ جو قوموں کے خلاف ملا میں بہ منزلہ ایک سد سکندری کے تھا، اب ریل اور پیام برتنی کی حیرت انگیز ایجادوں سے گویا بالکل معدوم ہو گیا ہے۔^۳
سائنس اور ٹیکنالوجی کی ترقی کے اس دور میں علامہ اقبال نے اس جانب متوجہ کیا ہے کہ فغان صح گا ہی کوترک نہ کیا جائے۔ اگر ہلاکت خیزوں کے اس دور میں کہیں امام ملنے کی توقع ہے تو وہ اللہ ہو ہی ہے جس کے زیر سایہ رہنے سے میں زماں کے چھپڑوں سے بچنے کی ایک معترض صورت موجود ہے۔ یورپ میں نظام سیاست، معاشرت اور تہذیب نے جو رخ اختیار کیا علامہ اقبال اس سے مطمئن نہ تھے۔ انہوں نے ملت اسلامیہ کے لیے ایسا نظام وضع کرنے کی ضرورت پر زور دیا جو کہ فطرت اور اسلام کے تقاضوں سے کامل ہم آہنگی رکھتا ہو۔ فکر اقبال کے تاریخ کے مختلف ادوار میں جودور رس اثرات مرتب ہوئے ان کا ایک عالم معرف ہے۔ ان افکار کی بدولت تہذیبی اور شفاقتی سطح پر ایک بلچل پیدا ہوئی اور جو جود کا خاتمه ہوا۔ تاریخ اسلام کے اوراق میں علامہ اقبال کی فہم و فراست، ذہن و ذکاوت اور ذہنی و شعور فکری اثاثے کو نہایت خوش اسلوبی سے محفوظ کیا گیا ہے۔ یہ کہنا غلط نہ ہوگا کہ فکر اقبال نے جس تاریخی عمل کو مہیز کیا اس کے اعجاز سے آنے والی نسلوں کے لیے چشم کشنا صداقتیں محفوظ کر دی گئی ہیں۔ اسلام کی ابد آشنا تعلیمات اور آفاقی طرز حیات کے بارے میں علامہ اقبال نے نہایت صراحةً کہا ہے:

اسلام کی حقیقت ہمارے لیے بھی نہیں کہ وہ ایک مذہب ہے بلکہ اس سے بہت بڑھ کر ہے۔ اسلام میں قومیت کا مفہوم خصوصیت کے ساتھ چھپا ہوا ہے اور ہماری قومی زندگی کا تصور اس وقت تک ہمارے ذہن میں نہیں آ سکتا جب تک کہ ہم اصول اسلام سے پوری طرح باخبر نہ ہوں۔ بہ الفاظ دیگر اسلامی تصور ہمارا وہ ابدی گھر یادوطن ہے جس میں ہم اپنی زندگی بس کرتے ہیں۔^۴

علامہ اقبال نے مذہب کی آفاقی تعلیمات کے بارے میں اپنے روحانی تحریکات کا انہما 1914ء کے بعد نہایت واضح انداز میں کیا۔ اسرار خودی میں انہوں نے اپنے نئے تصورات پر کھل کر بات کی اور اپنے تصور خودی کے ذریعے نئے زمانے اور نئی سوچ کی نوید سنائی۔ علامہ اقبال کا دل ملت اسلامیہ کی زیبوں حوالی

پرخون کے آنسو روتا تھا۔ انہوں نے ملت اسلامیہ کو درپیش خطرات کے بارے میں اپنی تشویش کا بر ملا اظہار کیا۔ انہوں نے اس بات پر زور دیا کہ غلامی میں کوئی امید بر نہیں آتی اور نہ ہی اصلاح احوال کی کوئی صورت دکھائی دیتی ہے۔ جب تک ذوق یقین پیدا نہیں ہوتا غلامی کی زنجیریں نہیں کٹ سکتیں۔ اپنی شاعری اور نشر میں علامہ اقبال نے اسلامی نظام سیاست میں انسانیت کے اتحاد، وقار، سر بلندی اور مساوات کو لکلیدی اہمیت کا حامل قرار دیا۔ ان کے نزدیک جمعیت اقوام کے بجائے جمعیت آدم کا تصور زیادہ مفید ہے۔ مغرب میں تہذیب کی آڑ میں اخلاقی اقدار کو جس بے دردی سے نقصان پہنچایا جا رہا ہے، علامہ اقبال نے اس پر ہمیشہ اپنے دلی رنخ کا اظہار کیا اور اس مذموم روشن کے خلاف آواز بلند کی۔ مغربی تہذیب کی یلغار اور استعمار کے جر کے خلاف علامہ اقبال نے ثابت شعور و آگئی پروان چڑھانے کی کوشش کی:

مجھ کو تو سکھا دی ہے افرنگ نے زندگی
اس دور کے ملا ہیں کیوں نگ مسلمانی
علان آتش رومنی کے سوز میں ہے ترا
تری خرد پہ ہے غالب فرنگیوں کا فسou
گرچہ ہے دلکشا بہت حسن فرنگ کی بہار
طاہرک بلند بال دانہ و دام سے گزر
من کی دنیا میں نہ پایا میں نے افرنگ کا راج
من کی دنیا میں نہ دیکھے میں نے شیخ و برہمن
وہ آنکھ کہ ہے سرمہ افرنگ سے روشن
پرکار و سخن ساز ہے نم ناک نہیں ہے
یہ حوریان فرنگی دل و نظر کا جواب
بہشت مغربیاں جلوہ ہائے پاہ رکاب
سوال میں نہ کروں ساقی فرنگ سے میں
کہ یہ طریقہ رندان پاک باز نہیں
خیرہ نہ کرسکا مجھے جلوہ داش فرنگ
سرمہ ہے میری آنکھ کا خاک مدینہ و نجف
جنے کساد سمجھتے ہیں تاجران فرنگ

وہ شے متاع ہنر کے سوا کچھ اور نہیں
اجاز ہے کسی کا یا گردش زمانہ
ٹوٹا ہے ایشیا میں سحر فرنگیانہ

علامہ اقبال نے مغربی تہذیب کو بہت قریب سے دیکھا تھا اسی لیے وہ اس کے تاریک پہلوؤں کو منظر عام پر لانے میں کبھی تامل نہیں کرتے۔ ان کی شاعری میں مغربی تہذیب کے بارے میں جوانداز فکر پایا جاتا ہے، وہ بالعموم مخالفانہ نوعیت کا ہے۔ ایسا محسوس ہوتا ہے کہ مغربی تہذیب کی مخالفت علامہ اقبال کے رگ و پے میں رپھی ہوئی تھی۔ ^۳ اسی جذبے کے زیر اثر وہ اپنے خیالات کے اظہار اور تزکیہ نفس کی کوئی نہ کوئی صورت تلاش کر لیتے ہیں۔ علامہ اقبال نے مغربی جمہوری نظام پر بھی کڑی تقید کی ہے۔ اس حقیقت سے انکار نہیں کیا جا سکتا کہ اہل مغرب نے جس جمہوری نظام کو اپنے ممالک میں نافذ کر رکھا ہے وہ بڑی حد تک ملوکیت کی راہ ہموار کر دیتا ہے۔ اس نام نہاد جمہوری نظام نے آمریت کے رجحانات کو تقویت دی ہے۔ جہاں تک سلطانی جمہور کا تعلق ہے تو وہ مغرب کے جمہوری نظام میں ہر چند کہیں کہ ہے نہیں ہے۔ مغرب کی سیاسی تحریکوں نے جو گل کھلانے ہیں اس کے مسموم اثرات سے گلشن ہستی میں کلیاں شر بر بن گئی ہیں اور آہیں بے اثر ہو کر رہ گئی ہیں۔ ڈاکٹر خلیفہ عبدالحکیم نے مغربی طرز جمہوریت کے بارے میں علامہ اقبال کے خیالات کا تجزیہ کرتے ہوئے لکھا ہے:

علامہ اقبال مغربی جمہوریت کے اس طریق کار کے مخالف تھے جس کی وجہ سے قوم کے صالح اور عاقل افراد مجلس آئین ساز میں داخل نہیں ہو سکتے۔ بعض مشرقی ممالک نے مغربی طریق انتخاب اعضاے مجلس کا ڈھانچہ تقیداً اختیار کر لیا ہے یا ان کے گذشتہ فرنگی حکمران مصلحت اس کو راجح کر گئے ہیں، اس میں یہ عجیب و غریب نتیجہ نکلتا ہے کہ علم و فضل والے اہل الرائے لوگ منتخب نہیں ہو سکتے۔ ووٹ ایسے جاہل زمینداروں کو ملتے ہیں جو اپنا نام تک نہیں لکھ سکتے۔^۴

گریز از طرز جمہوری غلام پختہ کارے شو
کہ از مغز دو صد خر فکر انسانے نمی آید
فرنگ آئین جمہوری نہاد است
رسن از گردن دیوے کشاد است
چو رہن کاروانے در ٹگ و تاز
شکم با بھر نانے در ٹگ و تاز
گروہے را گروہے در کمین است

خدالش یا ر اگر کارش چنین است
زمن ده اہل مغرب را پیامے
کہ جمہور است تن بے نیامے
چ شمشیرے کہ جاں ہا می ستاند
تیز مسلم و کافر نداند

مغرب کی سیاسی تحریکوں کے زیر اثر وہاں وطنیت کا تصور جڑ پکڑ گیا ہے۔ فکر اقبال کے ارتقائی مرحل پر نظر ڈالنے سے یہ معلوم ہوتا ہے کہ ابتداء میں انہوں نے وطنیت پر بھی اپنے موافق خیالات کا اظہار کیا۔ ان کی نظمیں ”ہمالہ“، ”تصویر در“، ”ترانہ ہندی“، ”ہندوستانی بچوں کا گیت“ اور ”نیا شوالہ“ میں وطنیت کے بارے میں ایک سازگار فضام موجود ہے۔ جلد ہی علامہ اقبال نے اپنے ابتدائی دور کی اس شاعری سے آگے نکل کر ملت کے تصور کو اپنا مطلح نظر بنا لیا۔ مغرب میں وطنیت کا جو تصور صدیوں سے پروان چڑھ رہا ہے علامہ اقبال نے اس پر گرفت کی اور اقتضاۓ وقت کے مطابق ملت اسلامیہ کے لیے قومیت کا ایک آفاقتی تصور پیش کر کے ملی اتحاد کی راہ ہموار کر دی۔ مغربی سیاسی تحریکوں نے اپنے مسموم مقاصد کے لیے ملت اسلامیہ کو انتشار کی بھینٹ چڑھانے کی سازش کی۔ اہل مغرب اسلامی وحدت سے خائف تھے اس لیے انہوں نے ملت اسلامیہ کے اتحاد کی راہ میں ہمیشہ روڑے اٹکائے۔ علامہ اقبال نے دین اور وطن میں موجود حوصل کی جانب توجہ دلائی اور یہ واضح کر دیا کہ جہاں تک ایک سیاسی تصور کا تعلق ہے دین اور وطن میں بعد المشرقین ہے اور ان کا یک جا ہونا ممکن نہیں۔ اہل مغرب نے دین اور وطن کو یک جا کرنے کی آڑ میں لا دینیت پر منی خیالات کی ترویج و اشاعت پر اپنی توجہ مرکوز کر دی۔ علامہ اقبال نے مغربی سیاسی تحریکوں پر کڑی کنٹہ چینی کرتے ہوئے ان کے مسموم اثرات سے متنبہ کیا۔ انہوں نے سرمایہ دارانہ نظام کی بھی مخالفت کی۔ مغرب کے سرمایہ دارانہ نظام کے خلاف علامہ اقبال نے کھل کر لکھا۔ اپنی مشہور نظم ”خضر راہ“ میں انہوں نے سرمایہ دارانہ استحصالی نظام کے خلاف نہایت خلوص اور درمندی سے اپنے خیالات کا اظہار کیا ہے۔ انھیں اس بات کا رنج ہے کہ سرمایہ دار ہمیشہ مکر کی چالوں سے وسائل پر غاصبانہ طور پر قابض ہو جاتا ہے اور مزدور اپنی سادگی کے باعث مات کھا جاتا ہے۔ اشتراکیت نے تاریخ کے مادی جدیاتی تصور کو حرز جاں بنا لیا اور مذاہب کے تصور کو طاق نیساں کی زینت بنادیا۔ علامہ اقبال کی شاعری میں مارکس کی اجتماعیت سے کہیں زیادہ بلند پروازی موجود ہے جو قاری کو ایک جہان تازہ سے آشنا کرتی ہے۔ سرمایہ دارانہ نظام سے علامہ اقبال کو شدید نفرت تھی لیکن اس سے یہ سمجھنا کہ یہ سوچ اشتراکیت کے زیر اثر تھی بہت بڑی غلطی ہے۔ علامہ

اقبال نے ہمیشہ توحید، رسالت اور قرآن حکیم کی آفاقتی تعلیمات کو اپنے افکار اور اسلوب کی اساس بنایا۔ انقلاب روس کے بعد علامہ اقبال نے یہ محسوس کر لیا کہ مغربی تہذیب اور مغرب کے سرمایہ دارانہ نظام کی بنیادیں لرز رہی ہیں۔ مغرب کی سیاسی تحریکوں نے ہر شعبۂ زندگی کو ناقابل تلافی نقصان پہنچایا۔ مغربی استعمار نے نوآبادیات میں غلامانہ نوعیت کا نظام تعلیم نافذ کیا۔ اس نظام تعلیم کا مقصد محض حصول معاش قرار دیا گیا۔ مغرب کی بھونڈی نقابی نے حکوم اقوام کو پوری دنیا میں تماثبنا دیا۔ کردار سازی پر توجہ نہ دی گئی اور حکوم ممالک میں عوام کو شدید مشکلات کا سامنا کرنا پڑا۔ معاشرتی زندگی سے خلوص اور دردمندی کا عصر ناپید ہو گیا۔ اہل مغرب نے اسلامی معاشرے کو ہوس زر، خود غرضی اور بے سکونی کی بھیث چڑھا دیا۔ الیہ یہ ہوا کہ اسلامی معاشرے میں مغرب کی چیرہ دستیوں کے باعث اخلاقی اقدار اور ویا ایت کو شدید ضعف پہنچا۔ عورت کو جذبہ امومت سے عاری کرنے میں مغربی سیاسی تحریکوں کا گہرائیں دخل ہے۔

علامہ اقبال نے مذہب کی آفاقتی تعلیمات کی روشنی میں انسانیت کے وقار اور سر بلندی کو اپنا نصب اعین بنایا۔ مغربی استعمار نے حکوم ممالک میں فسطائی جر سے انسانیت کی توہین، تذلیل اور بے توقیری کو و تیرہ بنالیا۔ ان اعصاب شکن حالات کے باعث زندگی کا تمام منظر نامہ ہی گھننا گیا۔ علامہ اقبال نے زندگی کی برق رفتاریوں کو محسوس کرتے ہوئے آلام روزگار کی تمازت اور اس کی شدت کو اپنے افکار کی گرفت میں لیا اور اسے الفاظ کے قالب میں ڈھالا۔ انھوں نے پر خلوص جذبات سے اقدار کی روح کشید کی۔ ان کی بصیرت نے انھیں زندگی کی اقدار عالیہ تک رسائی کی راہ بتائی اور وہ اس راہ پر گامزن ہو کر اپنے من میں غوطہ زن ہو کر سراغ زندگی پانے پر آمادہ کرتے رہے۔ انھوں نے خودی کو تجھ فسال کے مانند سمجھا اور اس کے زیر اثر اپنی دنیا آپ پیدا کرنے پر اصرار کیا۔ یہ بات اپنی جگہ مسلسلہ ہے کہ جب تک افراد اپنی عزت نفس اور خودی کی تگھبانی کر کے ان کے بتائے ہوئے لاجعہ عمل کو نہیں اپناتے وہ کبھی معزز و مفتر نہیں ہو سکتے۔ اپنے ضمیر کی آواز پر لبیک نہ کہنے والے جبر کے سامنے سپر انداز ہو کر بیرونی قوتوں کے حلقة گوش ہو جاتے ہیں۔ علامہ اقبال نے اسی لیے خودی کی حفاظت کو اہم قرار دیا۔ علامہ اقبال نے مذہب کی آفاقتی اقدار کو اسلامی معاشرے کے دوام کے لیے ناگزیر قرار دیا۔ انھیں یقین تھا کہ مذہب کی قوت کو رو بعمل لا کر ابتلا اور آزمائش کی گھریوں سے نجٹ نکلنے میں کامیابی ہو سکتی ہے۔ اگر اسلامی معاشرے میں تہذیبی، ثقافتی، اخلاقی، انسانی اور ملی اقدار کے تحفظ اور بالیڈی پر توجہ دی جائے تو آج بھی آگ انداز گلستان پیدا کر سکتی ہے۔ علامہ اقبال نے اپنے عہد کی سیاسی، تہذیبی اور معاشرتی زندگی کے جملہ نشیب و فراز جس خلوص کے ساتھ پیش کیے ہیں وہ قابل توجہ ہیں۔ اپنے عہد کے بارے میں ان کا شعور اور انداز قلدر اصل تاریخ اسلام کے وسیع مطالعہ

اقباليات ۵۵: ۳— جولائی۔ ستمبر ۲۰۱۳ء

فضہ پروین۔ فکر اقبال کی سیاسی اور تہذیبی اہمیت

کی اساس پر استوار ہے۔ انھوں نے ملت اسلامیہ کے مستقبل کے بارے میں جو پیش ہیں کی ہے اس کا تعلق ان کے حال سے ہے۔ انھوں نے اپنے عہد کے حالات کو پیش نظر رکھتے ہوئے جو تجزیہ کیا وہ چشم کشا صداقتوں سے لبریز ہے۔ ان کے تجھیقی عمل میں ان کے عہد کی روح جس طرح بس گئی ہے ہر دور میں فکر و نظر کو ہمیز دیتی رہے گی۔



حوالہ جات و حواشی

- ۱۔ ڈاکٹرمبارک علی، تاریخ اور فلسفہ تاریخ، فکشن ہاؤس، لاہور، اشاعت اول، ۱۹۹۳ء، ص ۱۳۰۔
- ۲۔ علامہ محمد اقبال، تشکیل جدید الہیات اسلامیہ، اردو ترجمہ سید نذری نیازی، بزم اقبال، لاہور، ۲۰۱۰ء، ص ۲۳۲۔
- ۳۔ علامہ محمد اقبال، مقالات اقبال، مرتبہ سید عبدالواحد محتی، اقتدار پرائز، لاہور، ۲۰۱۱ء، ص ۷۵۔
- ۴۔ علامہ محمد اقبال، ملت بیضا پر ایک عمرانی نظر، مترجم ظفر علی خان، بزم اقبال، لاہور، نومبر ۱۹۹۲ء، ص ۱۸۔
- ۵۔ ڈاکٹر خلیفہ عبدالحکیم، فکر اقبال، بزم اقبال، لاہور، ۲۰۱۰ء، ص ۱۵۷۔
- ۶۔ ایضاً، ص ۲۲۶۔

